

The Second Epistle of Paul to Timothy તિમોથીને પાઉલ પ્રેરિતનો બીજો પત્ર

પ્રસ્તાવના

¹ ખ્રિસ્ત ઈસુમાં જીવનનાં આશાવચન પ્રમાણે ઈશ્વરની ઇચ્છાથી ખ્રિસ્ત ઈસુના પ્રેરિત પાઉલ તરફથી વહાલા દીકરા તિમોથીને સલામ. ² ઈશ્વરપિતા તથા ખ્રિસ્ત ઈસુ આપણા પ્રભુ તરફથી, તને કૃપા, દયા તથા શાંતિ હો.

આભારદર્શન અને ઉત્તેજન

³ વંશપરંપરાથી જે મારા પૂર્વજોના ઈશ્વર કે, જેમને હું શુદ્ધ અંતઃકરણથી ભરું છું, તેમની આભારસ્તુતિ કરું છું કે, મારી પ્રાર્થનાઓમાં હું રાતદિવસ તારું સ્મરણ નિત્ય કરું છું. ⁴ તારાં આંસુઓ યાદ કરતા હું તને જોવાને ઘણો ઉત્સુક થાઉં છું કે [તને જોઈને] હું આનંદથી ભરપૂર થાઉં; ⁵ કેમ કે જે નિષ્કપટ વિશ્વાસ તારામાં છે, જે અગાઉ તારી દાદી લોઈસમાં તથા તારી મા યુનિકેમાં રહેલો હતો, મને ભરોસો છે કે તારામાં પણ છે, તે મને યાદ છે.

⁶ માટે હું તને યાદ કરાવું છું કે, ઈશ્વરનું જે કૃપાદાન મારા હાથ મૂકવાથી તને મળ્યું તેને તારે જ્વલિત રાખવું. ⁷ કેમ કે ઈશ્વરે આપણને ભયનો આત્મા નહિ, પણ સામર્થ્યનો, પ્રેમનો તથા સાવધ બુદ્ધિનો [આત્મા] આપ્યો છે.

⁸ માટે આપણા પ્રભુની સાક્ષી વિષે અને હું જે તેમનો બંદીવાન છું, તેના વિષે તું શરમાઈશ નહિ, પણ

સુવાર્તાને લીધે મારી સાથે ઈશ્વરના સામર્થ્ય પ્રમાણે તું દુઃખનો અનુભવ કર. ⁹ તેમણે આપણો ઉદ્ધાર કર્યો તથા પવિત્ર પર્સદગીથી આપણને, આપણા કામ પ્રમાણે નહિ, પણ તેમના જ સંકલ્પ તથા કૃપા પ્રમાણે તેડ્યાં. એ કૃપા આરંભથી ખ્રિસ્ત ઈસુમાં આપણને આપેલી હતી; ¹⁰ પણ આપણા ઉદ્ધારકર્તા ખ્રિસ્ત ઈસુના પ્રગટ થયાથી તે હમણાં પ્રસિદ્ધ થયેલી છે; તેમણે મરણને નષ્ટ કર્યું અને સુવાર્તાદ્વારા જીવન તથા અમરપણું પ્રગટ કર્યું છે; ¹¹ મને તે સુવાર્તાનો સંદેશાવાહક, પ્રેરિત તથા શિક્ષક નીમવામાં આવ્યો છે.

¹² એ કારણથી હું એ દુઃખો સહન કરું છું; તોપણ હું શરમાતો નથી; કેમ કે જેમનાં પર મેં વિશ્વાસ કર્યો તેમને હું ઓળખું છું અને મને ભરોસો છે કે, તેમને સોંપેલી મારી અનામત તે દિવસ સુધી સાચવી રાખવાને તે શક્તિમાન છે. ¹³ જે સત્ય વચનો તેં મારી પાસેથી સાંભળ્યાં તેનો નમૂનો ખ્રિસ્ત ઈસુ પરના વિશ્વાસ તથા પ્રેમમાં પકડી રાખ. ¹⁴ જે સારી અનામત તને સોંપેલી છે તે આપણામાં રહેનાર પવિત્ર આત્મા વડે સંભાળી રાખ.

¹⁵ તને ખબર છે કે, આસિયામાંના સઘળાએ મને છોડી દીધો છે; તેઓમાં ફુગિલસ તથા હેર્મોગેનેસ પણ છે. ¹⁶ પ્રભુ ઓનેસિફરસના કુટુંબ પર દયા કરો; કેમ કે તેણે વારે વારે મને ઉત્તેજન આપ્યું અને મારાં બંધનને લીધે તે શરમાયો નહિ; ¹⁷ પણ તે રોમમાં હતો ત્યારે સતત પ્રયત્નોથી મને શોધી કાઢીને તે મને મળ્યો. ¹⁸ (પ્રભુ કરે કે તે દિવસે પ્રભુ તરફથી તેના પર દયા થાય); એફેસસમાં તેણે [મારી] અનહદ સેવા કરી છે તે તું સારી રીતે જાણે છે.

2

ઈસુ ખ્રિસ્તનો વફાદાર સેવક

¹ માટે, મારા દીકરા, ખ્રિસ્ત ઈસુમાં જે કૃપા છે તેમાં તું સામર્થ્યવાન થા. ² જે વાતો ઘણાં સાક્ષીઓ સમક્ષ તેં મારી પાસેથી સાંભળી છે તે બીજાઓને પણ શીખવી શકે એવા વિશ્વાસુ માણસોને સોંપી દે.

³ માટે ખ્રિસ્ત ઈસુના સારા સૈનિક તરીકે તું દુઃખ સહન કર. ⁴ યુદ્ધમાં જનાર કોઈ સૈનિક દુનિયાદારીના કામકાજમાં ગૂંથાતો નથી કે, જેથી તે પોતાના ઉપરી અધિકારીને સંતોષ પમાડે. ⁵ વળી જો કોઈ રમતવીર હરીફાઈમાં ઊતરે, તો નિયમ પ્રમાણે હરીફાઈ કર્યા વગર તેને ઇનામ મળતું નથી.

⁶ મહેનત કરનાર ખેડૂતને પ્રથમફળ મળવાં જોઈએ. ⁷ હું જે કહું છું તેનો વિચાર કર; કેમ કે આ સર્વ બાબતો વિષે પ્રભુ તને સમજણ આપશે.

⁸ ઈસુ ખ્રિસ્ત જેમને મારી સુવાર્તા પ્રમાણે મરણમાંથી સજીવન કરવામાં આવ્યા અને જે દાઉદના સંતાનના છે, તેમને યાદ રાખ; ⁹ જે સુવાર્તાને કારણે હું ગુનેગારની જેમ બંદીખાનાં સુધીનું દુઃખ વેદું છું; પણ ઈશ્વરનું વચન બંધનમાં નથી. ¹⁰ હું પસંદ કરેલાઓને સારુ સઘળું સહન કરું છું કે, જેથી ખ્રિસ્ત ઈસુમાં જે ઉદ્ધાર છે તે તેઓ અનંત મહિમા સહિત પામે.

¹¹ આ વચન વિશ્વાસયોગ્ય છે જો આપણે તેમની સાથે મરણ પામ્યા, તો તેમની સાથે જીવીશું પણ; ¹² જો આપણે અંત સુધી ટકી રહીએ, તો તેમની સાથે રાજ પણ કરીશું; જો આપણે તેમનો નકાર કરીએ, તો ઈસુ ખ્રિસ્ત આપણો પણ નકાર કરશે; ¹³ જો આપણે અવિશ્વાસી

તિમોથીને બીજો પત્ર 2:14 4 તિમોથીને બીજો પત્ર 2:21
હોઈએ, તોપણ તે વિશ્વાસુ રહે છે; તેઓ પોતાનો ઇનકાર
કરી શકતા નથી.

ઈશ્વરને પસંદ એવો સેવક

¹⁴ તું તેઓને સ્મરણ કરાવીને પ્રભુની આગળ તેઓને
એવો હુકમ કર કે, જે ખાલી શબ્દવાદ કોઈ પણ
રીતે ગુણકારી નથી, પણ તેને બદલે સાંભળનારાંને
નુકસાનકારક છે, તે કોઈ ન કરે. ¹⁵ જેને શરમાવાનું કશું
કારણ ન હોય એવી રીતે કામ કરનાર, સત્યનાં વચન
સ્પષ્ટતાથી સમજાવનાર અને ઈશ્વરને પસંદ પડે એવો
સેવક થવાને તું પ્રયત્ન કર.

¹⁶ પણ અધર્મી બકવાસથી દૂર રહે; કેમ કે એવું કરનાર
વધારે ને વધારે ધર્મભ્રષ્ટ થતાં જશે, ¹⁷ અને તેઓની વાત
ધારાની પેઠે ફેલાતી જશે એવા માણસોમાંના હુમનાયસ
તથા ફિલેતસ છે. ¹⁸ મરણોત્થાન થઈ ગયું છે એમ કહીને
તેઓ સત્ય ચૂકી જઈને કેટલાકનો વિશ્વાસ ઉલટાવી
નાખે છે.

¹⁹ પણ ઈશ્વરે નાખેલો પાયો સ્થિર રહે છે, તેના પર
આ મુદ્રાછાપ મારેલી છે કે, 'પ્રભુ પોતાના લોકોને ઓળખે
છે અને જે કોઈ ખ્રિસ્તનું નામ લે છે તેણે અન્યાયથી દૂર
થવું.' ²⁰ મોટા ઘરમાં કેવળ સોનાચાંદીનાં જ નહિ, પણ
લાકડાંના તથા માટીનાં પાત્રો પણ હોય છે; તેઓમાંના
કેટલાક ઉત્તમ કાર્યોને માટે અને કેટલાક હલકાં કાર્યોને
માટે હોય છે. ²¹ એ માટે જો કોઈ તેઓથી હલકાં કાર્યોથી
પોતાને દૂર રાખીને શુદ્ધ કરે, તો તે ઉત્તમ કાર્યને સારુ
પવિત્ર કરેલું, સ્વામીને ઉપયોગી તથા સર્વ સારાં કામને
માટે તૈયાર કરેલું પાત્ર થશે.

તિમોથીને બીજો પત્ર 2:22 5 તિમોથીને બીજો પત્ર 3:7

²² વળી જુવાનીનાં આવેગથી નાસી જા, પણ પ્રભુનું નામ શુદ્ધ હૃદયથી લેનારાઓની સાથે ન્યાયીપણું, વિશ્વાસ, પ્રેમ તથા શાંતિ પ્રાપ્ત કરવાને યત્ન કર. ²³ મૂર્ખતાથી ભરેલા તથા અજ્ઞાની સવાલોથી વિખવાદ ઉત્પન્ન થાય છે એમ સમજીને તેઓથી દૂર રહે.

²⁴ પ્રભુના સેવકે તકરાર કરવી નહિ, પણ તે સર્વ માણસો પ્રત્યે માયાળુ, શીખવવામાં બાહોશ, સહનશીલ; ²⁵ વિરોધીઓને નમ્રતાથી સમજાવનાર હોવો જોઈએ. કદાચ ઈશ્વર તેઓને પશ્ચાતાપ કરવાની બુદ્ધિ આપે, જેથી તેઓને સત્યનું જ્ઞાન પ્રાપ્ત થાય. ²⁶ અને જેઓ શેતાનના ફાંદામાં ફસાયા છે તેઓ તેમાંથી છૂટીને પ્રભુની ઇચ્છા પૂરી કરવાને માટે તેમના સેવકને આધીન થાય.

3

અંતના દિવસો

¹ પણ એ જાણી લો કે અંતના દિવસોમાં સંકટના સમયો આવશે. ² કેમ કે માણસો સ્વાર્થી, દ્રવ્યલોભી, આપવડાઈ કરનારા, ગર્વિષ્ઠ, નિંદક, માબાપને અનાજાંકિત, અનુપકારી, અશુદ્ધ, ³ પ્રેમ રહિત, ફૂર, બટ્ટા મૂકનારા, અસંયમી, જંગલી, શુભદ્રેષી, ⁴ વિશ્વાસઘાતી, અવિચારી, અહંકારી, ઈશ્વર પર નહિ પણ મોજશોખ પર પ્રેમ રાખનારા.

⁵ ભક્તિભાવનો દેખાવ કરીને તેના પરાક્રમનો નકાર કરનારા એવા થશે; આવાં લોકોથી તું દૂર રહે. ⁶ તેઓમાંના કેટલાક લોકો એવા છે કે જેઓ બીજાના ઘરમાં ઘૂસીને મૂર્ખ, પાપથી લદાચેલી, વિવિધ પ્રકારની દુર્વાસનાઓથી ભટકી ગયેલી, ⁷ હંમેશા શિક્ષણ લેનારી

તિમોથીને બીજો પત્ર 3:8 6 તિમોથીને બીજો પત્ર 3:16

પણ સત્યનું જ્ઞાન પામી શકતી નથી, એવી સ્ત્રીઓને પોતાના વશમાં કરી લે છે.

⁸ જેમ જંજીર તથા જાંબોળે મૂસાને વિરોધ કર્યો હતો, તેમ આવાં માણસો પણ સત્યની સામા થાય છે; તેઓ ભ્રષ્ટ બુદ્ધિના, વિશ્વાસ સંબંધી નકામા થયેલા માણસો છે. ⁹ પણ તેઓ આગળ વધવાના નથી; કેમ કે જેમ એ બંનેની મૂર્ખતા પ્રગટ થઈ, તેમ તેઓની મૂર્ખાઈ પણ સર્વની આગળ પ્રગટ થશે.

અંતિમ સૂચનાઓ

¹⁰ પણ મારો ઉપદેશ, આચરણ, હેતુ, વિશ્વાસ, સહનશીલતા, પ્રેમ, તથા ધીરજ, ¹¹ લક્ષમાં રાખીને તથા મારી જે સતાવણી થઈ તથા દુઃખો પડ્યા, અને અંત્યોખમાં, ઈકોનિયામાં, તથા લુસ્નામાં જે સતાવણી મેં સહન કરી તે બધામાં તું મારી પાછળ ચાલ્યો હતો; અને આ સઘળાં દુઃખોમાંથી પ્રભુએ મને બચાવ્યો. ¹² જેઓ ખ્રિસ્ત ઈસુમાં ભક્તિભાવથી ચાલવા ઇચ્છે છે, તેઓ સર્વની સતાવણી થશે. ¹³ પણ ખરાબ માણસ તથા ધુતારાઓ ભટકીને તથા [અન્યોને] ભટકાવીને વધારે દુરાચારી બનશે.

¹⁴ પણ તું જે વાતો શીખ્યો અને જેનાં વિષે તને ખાતરી થઈ છે તેઓને વળગી રહે; કેમ કે તું કોની પાસેથી શીખ્યો એની તને ખબર છે; ¹⁵ વળી તું બાળપણથી પવિત્રશાસ્ત્ર જાણે છે, તે પવિત્રશાસ્ત્ર ઈસુ ખ્રિસ્ત પરના વિશ્વાસથી ઉદ્ધારને સારું તને જ્ઞાન આપી શકે છે.

¹⁶ દરેક શાસ્ત્રવચન ઈશ્વર પ્રેરિત છે, તે ઉપદેશ, નિષેધ, સુધારા અને ન્યાયીપણાના શિક્ષણને સારું ઉપયોગી

તિમોથીને બીજો પત્ર 3:17 7 તિમોથીને બીજો પત્ર 4:10
છે; ¹⁷ જેથી કરીને ઈશ્વરભક્ત સંપૂર્ણ તથા સર્વ સારાં
કામ કરવાને સારુ તૈયાર થાય.

4

¹ માટે ઈશ્વરની સમક્ષ ખ્રિસ્ત ઈસુ જે જીવતાં તથા
મૂએલાંઓનો ન્યાય કરવાના છે તેમની સમક્ષ ઈસુના
પ્રગટ થવાનાં તથા તેમના રાજ્યના [આદેશથી] હું તને
આગ્રહથી કહું છું કે, ² તું સુવાર્તા પ્રગટ કર, અનુકૂળ
તથા પ્રતિકૂળ સમયમાં તત્પર રહે, પૂર્ણ સહનશીલતાથી
ઉપદેશ કરીને ઠપકો આપ, ધમકાવ તથા ઉત્તેજન આપ.

³ કેમ કે એવો સમય આવશે કે જેમાં તેઓ શુદ્ધ
ઉપદેશને સહન કરશે નહિ; પણ કાનમાં ખજવાળ
આવવાથી તેઓ પોતાને સારું મનગમતા ઉપદેશકો
ભેગા કરશે; ⁴ તેઓ સત્ય તરફ આડા કાન કરશે, અને
કલ્પિત દંતકથાઓ તરફ વળશે. ⁵ પરંતુ તું સર્વ વાતે
સાવધાન થા, દુઃખ સહન કર, સુવાર્તિકનું કામ કર, તારું
સેવાકાર્ય પૂર્ણ કર.

⁶ કેમ કે હું અત્યારે પેયાર્પણ તરીકે રેડાઉં છું, અને
મારો અંતિમ સમય પાસે આવ્યો છે. ⁷ હું સારી લડાઈ
લડ્યો છું, મેં દોડ પૂરી કરી છે, અને મેં વિશ્વાસ રાખ્યો
છે. ⁸ અને હવે મારે સારું ન્યાયીપણાનો મુગટ રાખી
મૂકેલો છે, તે દિવસે અદલ ન્યાયાધીશ પ્રભુ મને તે
આપશે; અને કેવળ મને નહિ પણ જે સઘળાં તેમના
પ્રગટ થવાની ઇચ્છા રાખે છે તેઓને પણ આપશે.

અંગત શબ્દો

⁹ મારી પાસે વહેલો આવવાને તું યત્ન કરજે. ¹⁰ કેમ કે
દેમાસ હાલનાં જગત પર પ્રેમ કરીને મને પડતો મૂકીને,

તિમોથીને બીજો પત્ર 4:11 8 તિમોથીને બીજો પત્ર 4:21

ને થેસ્સાલોનિકામાં ચાલ્યો ગયો છે; કેસ્કેન્સ ગલાતિયા અને તિતસ દલ્માતિયામાં ગયો છે.

¹¹ એકલો લૂક મારી સાથે છે. માર્કને તારી સાથે લઈ આવજે, કેમ કે સેવાને માટે તે મને ઉપયોગી છે.

¹² તુખિકસને મેં એફેસસમાં મોકલ્યો. ¹³ જે ઝબ્બો મેં શ્રોઆસમાં કાર્પસ પાસે મૂક્યો તે અને પુસ્તકો, પણ વિશેષે કરીને ચર્મપત્રો આવતા સમયે સાથે લઈ આવજે.

¹⁴ એલેક્ઝાન્ડર તામ્રવર્ણોએ મને બહુ નુકસાન કર્યું છે, પ્રભુ તેનાં કામ પ્રમાણે તેણે બદલો આપશે, ¹⁵ તેના વિષે તું સાવધ રહેજે, કેમ કે તેણે અમારી વાતોનો બહુ વિરોધ કર્યો છે. ¹⁶ મારા પ્રથમ બચાવની વખતે મારી પાસે કોઈ પણ રત્યું ન હતું, પણ બધા મને મૂકીને ચાલ્યા ગયા હતા; [પ્રભુ] એ તેઓની વિરુદ્ધ ન ગણે.

¹⁷ તોપણ પ્રભુ મારી સાથે રહ્યા અને મને બળ આપ્યું, કે જેથી મારા દ્વારા સુવાર્તા પૂરી રીતે પ્રગટ થાય, અને સઘળાં બિનચહૂદીઓ સાંભળે; અને હું સિંહના મોંમાંથી બચી ગયો. ¹⁸ અને પ્રભુ સર્વ ખરાબ હુમલાથી મને છોડાવશે, અને પોતાના સ્વર્ગીય રાજ્યને સારું મને બચાવી રાખશે; તેમને સર્વકાળ મહિમા હો. આમીન.

છેલ્લી સલામ

¹⁹ પ્રિસ્કા તથા અકુલાસ તથા ઓનેસિફરસના કુટુંબનાં માણસોને સલામ પાઠવે છે. ²⁰ એરાસ્તસ કરિથમાં રહી ગયો; અને શ્રોફિમસને માંદો પડવાથી મેં તેને મિલેતસમાં રહેવા દીધો. ²¹ શિયાળા પહેલાં આવવાને યત્ન કરજે. યુબૂલસ, પુદેન્સ, લીનસ, ક્લોદિયા તથા સર્વ ભાઈઓ તને સલામ કહે છે.

તિમોથીને બીજો પત્ર 4:22 9 તિમોથીને બીજો પત્ર 4:22

²² પ્રભુ તમારા આત્માની સાથે રહો. તારા પર કૃપા
હો.

ગુજરાતી બાઇબલ

The Indian Revised Version Holy Bible in the Gujarati language of India

copyright © 2017 Bridge Connectivity Solutions

Language: ગુજરાતી (Gujarati)

Status of the project:

- Stage 1 - Initial Drafting by Mother Tongue Translators -- Completed
- Stage 2 - Community Checking by Church -- Completed
- Stage 3 - Local Consultant (Theologian/Linguist) Checking -- Completed
- Stage 4 - Church Network Leaders Checking -- Completed
- Stage 5 - Further Quality Checking -- In Progress

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2020-02-11

PDF generated using Haiola and XeLaTeX on 30 Jan 2022 from source files dated 30 Nov 2021

c8afb48-7b43-548f-9a72-4eab4644210b